



Il-Huttafa

Il-magazin ta' Klabb Huttaf



Ċief bl-addoċċ!
paġ 8

**Bufula ta'
I-Ghollieq**



editorjal	2
aħbarijiet	3
kompetizzjoni 63	3
x'għandna mid-dinja?	4
il-MERILL	5
tromba @	6
sittsaqajn	6
gallarija	7
mill-hrejef Griegi	7
FALKO	8
ghali ambjentali	9
djarju berdwoċer	10
ittri	10
midd idejk	11
daħħal membru	11



Xbieb Huttaf..

Jien nahseb li fis-sajf il-baħar jiehu qatgħa kbira fimsarnu.

Wara xitwa jħabbat mal-blat biex juri kemm hu b'saħħtu, jersaq is-sajf u donnu jikkalma b'denbu bejn saqajh, qisu jkun jaf li dalwaqt tibda... I-INAŻJONI!

Jitfaċċaw bil-kulers, bil-barbikju, bil-faħam, bil-lampi tal-gass u bid-dulliegh. U jiġu bil-maskla, bil-harpun u bil-ganċ biex jikinsu l-baħar minn kull ċerna, kull qarnita u kull rizza li jarawU jiġu bil-mus biex iqaxxru kull imħara u jinfdu kull granċ.

U jiġu bir-radju miftuħ berah u jdandam xatt, u filghaxija bid-disko bi spikers kull wiehed daqs karozza, biex jisimghuna anke minn Sqallija!

Aħna nahsbu li l-baħar kbir u allura jiflah għal kollox. Xi żball! Il-fatt hu li l-baħar qed jimrad! Imma t-tort mhux tagħkom li għadkom żgħar It-tort ta' min kiber u baqa' ma tghallimx.

Ma tghallimx li l-baħar mhux il-miżbla tagħna. Hafna pajjiżi għadhom jirraġunaw li fil-baħar tista' tarmi li trid, għax l-iskart jinżel fil-fond u jisparixxi! Immaġinaw kieku l-iskart tad-dar tagħna nittfghuh ġol-bir jew ġol-kantina "għax hemm isfel ma jidhirx". Liema miġnun jirraġuna hekk? Imma hekk eżatt jirraġunaw fuq il-baħar

Pajjiżi oħra jaħsbu li għax il-baħar kbir = hemm hut kemm trid! Sewwa, mela aqbad hut kemm tiflah u bla kontroll, għax il-hut ma jispiċċa qatt hej! Imbagħad: "Ii, il-hut qed jonqos..."

Mela l-baħar battalnieh mill-ħajja u mlejniew bil-ħmieġ. Issa ara taqtgħux din: Liema hu l-iktar baħar maħmuġ fid-dinja?

il-



Victor


Victor Falzon l-editur

Kumitat Klabb Huttaf

Jason Aloisio, Audrey Chetcuti, Norman Chetcuti, Desirée Falzon, Sylvia Falzon, Victor Falzon, Justin Vassallo

Indirizz BirdLife Malta: 57/28 Triq Rigord, Ta' Xbieb MSD 12
tel 21347646 feks 21343239 imejl info@birdlifemalta.org
websajt www.birdlifemalta.org
imejl tal-magazin il-huttafa@birdlifemalta.org

Raymond Galea



Il-bufula ta' l-ghollieq (Cetti's warbler) hi waħda mill-ftit għasafar li jbejtu f'Malta, u għalhekk hija speċjali għalina l-berdwoċers (li bejnietha laqqamnieha Ċetta!) Ma tantx taraha, għax thobb tistaħba, imma tpatti bil-hangra ta' għajta li għandha!


Sakemm mhux speċifikat mod iehor, l-isem BirdLife fdal-magazin jirreferi għal BirdLife Malta. Materjal mill-magazin jista' jiġi kkupjat sakemm mhux għal skopijiet kummerċjali, sakemm jissemma' l-isem **Il-Huttafa** u sakemm tintbagħat lill-BirdLife kopja tal-materjal fejn gie kkupjat.

Publikazzjoni: BirdLife Malta
Disinn u produzzjoni: Victor Falzon
Faċċata ta' quddiem: **bufula ta' l-ghollieq** - ritratt ta' Raymond Galea
Stampat: Poulton's Print Shop, Lulju 2004



Klabb Huttaf huwa t-taqsimha ta' BirdLife Malta għall-membri ta' taħt it-tmintax. Norganizzaw hargiet fil-kampanja, zjarat f'riservi naturali, serati kraft u naghmlu xogħol ambjentali. Nohorġu l-magazin **Il-Huttafa** kull xaharejn għall-membri, u naghmlu hendawts u logħob għal waqt xi attivitajiet. Shubija fi Klabb Huttaf hija Lm2 fis-sena.

Wara 9 snin neqsin, kien xieraq li nerġghu nippruvaw!



F'idejn l-esperti...

Il-Buskett m'hemmx li tiġih wahda tajba. Bhalissa l-Buskett qiegħed f'idejn kumpanija ta' esperti biex jieħdu hsiebu. U kif qed jieħdu hsiebu? Billi qaċċtu partita sigar u arbuxxelli, fosthom speċi rari bħaderu. Imma għaliex! Heqq, dawn esperti tal-ġonna, u forsi għalihom jekk sigra ma tagħmilx fjuri kbar jew frott li jittiekel mela mhi tajba għal xejn. Qaċċat Ġuż!

Naturalment il-BirdLife ipprotestat, imma l-hsara laqget saret, u mad-deru nqerdu wkoll salt bejtiet tal-bufula sewda eċċ!


Bil-Belta

Meta jbejjet għasfur ġdid jew mhux tas-soltu dejjem naghmlu ftit għaġeb ahna. Bilfors hux, meta tara x'lista fqira għandna ta' għasafar li jbejtu.

Fuq travu ġewwa kamra żghira fil-Buskett **bejtu par huttaf!** Faqqsu erba' flieles, u sa ma taqraw din l-aħbar, ikunu tghallmu jtiru wkoll!

Il-huttafa ma tbejjitx regolari f'Malta. L-aħħar rekord ta' bejta kien fl-1995 fil-Bidnija, u qabel dik kien fl-1974 fl-iMqabba!

Ergajna ġejna l-ewwel!



Il-websajt tal-BirdLife **giet l-ewwel fil-konkurs** għall-aħjar websajt minn għaqda volontarji.

Din hija t-tieni darba li l-websajt tagħna rebhet dan l-award organizzat mid-Datastream. L-ewwel darba kien sentejn ilu. Dis-sena l-websajt kienet qed tikkompeti ma' 107 websajt ohra.


Ahna tal-Huttafa nġidhu prosi lil Denis Cachia, il-webmaster għaqli tagħna li jzomm il-websajt hajja u aġġornata.

Issa nħajru lilkom il-membri li għandkom l-internet biex iżżuru l-websajt spiss.

Erga' għidli fejn toqgħod!

Rahal żgħir f'Wales iddeċieda li jibdel ismu għal ftit taż-żmien bi protesta kontra pjan biex jinbena windfarm eżatt maġenbu. Minn sempliċi **Llanfynydd** issa r-rahal ha l-isem ta' **Llanhyfryddawellehynafolybarcud-prindanfygythiadrienusyrhafnauole**. Mhijiex ċajta, xi rhula f'Wales magħrufin għall-ismijiet twal, li fil-fatt huma sentenza bil-kliem magħqudin. Dan l-isem ifisser: "rahal-kwiet-sabiħ-u-storiku-fejn-ibejjet-l-astun-mhedded-mill-mishutin-skrejjen."

KOMPETIZZJONI 63



It-twegibiet ta' dit-tisliba ssibuhom kollha f'dil-harga stess tal-Huttafa. Hafifa immens, anke l-pagna tajniekom! Min jirbah jirċievi **sett kartolini ta' l-għasafar.**

Tqasqsux il-magażin - ibagħtu t-twegibiet fuq karta jew bl-imejl.

- 1 L-iżgħar vertebrat (p4)
- 2 Forsi bejjet f'Ġunju (p10)
- 3 Fejn bejtet il-huttafa? (p3)
- 4 X'pinga Luca? (p7)
- 5 Iż-żgħażaġħ tal-BirdLife (p8)
- 6 Lewn il-merilla (p5)
- 7 Din ta' l-għolliċ (p1)
- 8 Kellhom lehen maġiku (p8)
- 9 Laqam tal-bufula! (p2)

Cans għandkom sa **31 Awwissu 2004**

Ir-rebbieħa ta' Komp 62 hija LARAMARIE MIZZI minn Victoria. Prosi Lara, il-kartolini daqt ikunu għandek.



Minn Adam sa Saddam!

Wiehed mid-dizastri ambjentali li ghamel Saddam Hussein meta kien ghadu jikkmanda l-Iraq kien li qered il-**Bwar tal-Mesopotamja**! Dawn kienu fil-post fejn jiltaqghu x-xmajjar Firat (Euphrates) u Tigris, u jiffurmaw medda enormi (20 000km² = 60 darba daqs Malta!) ta' ghadajjar u bwar. Kienet l-ikbar wetland tal-Lvant Nofsani u wiehed mill-aqwa postijiet għall-ghasafar fid-dinja. F'dawn il-mijiet baxxi darba kienu jghixu u jistrieħu miljuni ta' ghasafar kull sena: borok, irsieset, tajr tax-xtut, gawwi, ċirlew, blonguni eċċ.


Mhux hekk biss, imma diversi studjużi tal-Bibbja jaqblu li jekk veru kien jeżisti l-Ġnien ta' l-Eden, dan il-ġnien kien x'imkien fil-Bwar tal-Mesopotamja!

Imma s-sur Saddam ġie jaqa' u jqum, nixxef kollox, u llum hemm deżert u ramel u nixfa u bahh.

Issa li Saddam m'ghadux hemm, il-Ġnus Magħquda ghamlet pjan biex tipprova terġa' tqajjem dal-post mill-mewt. Imma mhux faċli, għax hemm problema kbira: hafna mill-ilma ta' dawn ix-xmajjar jintuża mit-Turkija, mis-Sirja u mill-Iraq stess - jista' jkun li llum ma jasalx biżżejjed ilma mix-xmajjar biex il-Bwar tal-Mesopotamja jergħu jimtew.


Biex tkompli tghaqqad l-affari, issa wkoll sabu ż-żejt! Ajma hej!

B'dawn il-problemi kollha, min jaf għadx xi darba terġa' twarrad il-Ġenna ta' l-Art?



Trid tajjer?

Is-sena l-oħra l-**Stati Uniti** rriciklat 80% tat-tajers qodma tagħha, jiġifieri 233,000,000 tajer. Fl-1990 il-percentwal kien biss 11%. Li ma kienx għar-riciklaġġ ara x'muntanja ta' tajers...



Forsi jitgħallmu...

L-**Italja** għadha kemm għaddiet liġi li biha jekk tinqabad tabbanduna pet tista' tehel sa sena habs, u multi sa Lm4300.

Fir-**Renju Unit** ukoll bi hsiebhom jirrangaw il-liġi fuq il-mohqrija ta' l-annimali. Fost affarijiet oħrajn, qed jipproponu li jsir kontra l-liġi li kelb taqtagħlu denbu "biex jiġi isbah" jew "għax hekk suppost" (kif jirraġunaw anke hafna Maltin), u li tfal taht is-16 ma jithallewx jixtru pets minn jeddom.

Il-pieni wkoll ha jihraxu, u jsiru sa sena habs u multi sa Lm12,000.




X'naqra ta' huta dik!



Xjenzati ghadhom kemm sabu l-iżghar vertebrat fid-dinja. Hija tip ta' huta jghidulha **stout infantfish** *Schindleria brevipinguis*. Tghix fil-Great Barrier Reef ta' l-Awstralja, u tikber biss sa 7mm, jiġifieri toqghod komda mimduda f'wisa' ta' lapes!

Vertebrat huwa annimal li għandu xewka tad-dahar. Ahna l-bnedmin naturalment qegħdin ukoll fil-grupp tal-Vertebrati.



id-daqs proprju!

Bla dubju huwa wiehed mill-iktar ghasafar maghrufin f'Malta. Ilkoll nitghallma dwaru l-iskola ghax huwa l-ghasfur nazzjonali, insibuh fuq il-munita tal-lira, u ġieli jidher ukoll fuq bolol Maltin. Imma fl-istess hin, hafna Maltin ghadhom qatt ma raw wiehed.

il-merill

Malk Anthony Falson

Ma jispikkax

Il-Merill mhuwiex xi ghasfur kbir, fil-fatt huwa iżgħar minn hamiema. Ir-raġel ikun blu skur filwaqt li l-mara u l-frieh huma kannella. Munqaru u s-saqajh huma skuri. Fuq l-istampi jispikka, imma tistennewx li se taraw xi ghasfur blu jixgħel u jlellex mill-boghod, ghax mill-boghod il-merill jidher iswed, u trid tarah sew jew minn tromba biex tinduna li huwa blu. Barra minn hekk, fl-ambjent naturali tiegħu għandu habta jintilef qalb il-blat u l-mazkan. Hafna drabi mnalla tkun l-ghajta li turina li qieghed hemm. Il-merill għandu tisfira semplici qisha flawt, imma għandu wkoll għanja mill-isbah li tinstema' l-aktar fis-sajf u fil-harifa.

Ambjent speċjali

Il-merill mhuwiex komuni ghax irid ambjent speċjali. Jgħix ma' l-irdumijiet tax-xatt fil-punent tal-gzira, f'xi nhawi tat-tramuntana, f'Għawdex u fuq Kemmuna.

Postijiet bhall-irdumijiet ta' Had-Dingli, il-Qammieh, u Ta' Ċenċ huma favoriti ma' dan l-ghasfur.

Bhal hafna speċi oħra, il-merill huwa ghasfur territorjali. L-irġiel spiss jgħannu u jtiru wara xulxin biex jiddefendu t-territorju tagħhom. Hafna merilli jgattghu x-xitwa 'l gewwa mill-kosta, f'xi barriera mitluqa, mal-ġnub ta' widien jew ma' swar għolijin. Is-swar ta' Manoel Island u tal-Kottonera, per eżempju, kull sena ssibihom xi merill. F'dan iż-żmien ġieli jidher wkoll merilli f'postijiet mhux tas-

soltu - jien per eżempju kelli merill iżurni fil-ġnien u jnaqqar mill-bird table.

Pranzu

Fin-natura l-merill jiekol rettili zgħar bhal gremxul, u insetti kbar bhal hanfus u ġurati. Għandu metodu partikolari kif jaqbad il-priza. Jgħaddi hin twil jgħarrex mill-gholi, u meta jara xi haġa jinzel hafif għaliha, jaqbadha, u jsabbatha ma' l-art bil-munqar, biex joqtolha qabel jikolha.

Familja

Fir-rebbiegħa jibni l-bejta f'xaqq għoli fil-blat, fejn il-mara tbid bajd blu ċar b'daqqiet kannella. Dan ifaqqas wara xi 15-il ġurnata, u wara xi hmistax oħra l-frieh itajru.

Prezzjuż

Il-merill huwa ghasfur protett u hafna kaċċaturi tghallmu ma jisparawlux. Imma xorta waħda għad hawn nies boloh li jmorru jixxabtu ma' l-irdum biex jisirqu l-frieh mill-bejta. Fl-antik din il-prattika kienet iktar komuni, u daqs 150 sena ilu l-ornitologu Wright kiteb li merill ġieli kien jinbiegħ tliet liri, li dak iż-żmien kienet somma fenomenali.

Tant kien meqjus prezzjuż, li n-nies kienu spiss idendlulu mal-gaġġa ċarruta hamra u baħbuha (bebbuxu tal-baħar), biex iharsuh mill-ghajn il-hażina!



Ritratt ta' Denis Cachia

L-aħħar darba staqsejniekom **għandkomx bejtiet ta' l-għasafar tal-bejt fil-ventilaturi**. Dawn huma t-twegibiet li dahlu.

post	bejtiet
Żurrieq	1
San Pawl tat-Tarġa	2
Hamrun	0
Swatar	1
Birżebbuġa	0
Mosta	1
Għajnsielem	1

Hadu sehem Stefan Azzopardi, Johann Galdies, Matthew Pace, Etienne Mangion Christian Cutrona, Nicole Aloisio u Dale Mifsud

Grazzi lil **Alison Buttigieg** li qed tiehu hsieb din ir-rokna

Il-harġa għal Għar Hasan tas-6 Lulju 2004



Ar'hemm zu, ha nsibilkom l-ewwel raft jien!


Psst! Dak ir-
nirtratt tal-
bufuġa
f'pagna 1
jien hadtu!
Cool hux!

Isma', gejj
il-guħ.
M'hawnx xi
furnar fil-
viċin hux,
Jas?

SITTAQAJN
Matthew Borg Cardona

il-Werżieq ta' bi Nhar

Daż-żmien tas-sajf kif appena l-gurnata tibda tishon spiss nisimghu hoss ġej minn barra qisu kitla tal-mishun qed issaffar. Tidhlilna gol-menti ta' rasna u ma tbatti xejn - donnu hadd ma jrid imur jitfiha l-kitla! Imma din mhi kitla xejn, dan huwa l-hoss tal-werżieq ta' bi nhar, il-hoss tas-sajf Malti!



Il-werżieq ta' bi nhar (*Cicada orn*) hawn min isejjaħlu wkoll żerzur jew ċikada. Dan huwa insett li jikber sa 4cm, u jghix fejn hemm is-siġar. Mad-daqqa t'ghajn taħsbu dubbiena enormi, imma fil-fatt la huwa dubbiena (Diptera) u lanqas mhu relatat mal-werżieq ta' bil-lejl (Orthoptera) imma qiegħed fi grupp iehor jismu Homoptera.

Iċ-ċikada raġel jipproduċi dak il-hoss mill-ġnub u taħt zaqqu, u dan jagħmlu biex jiġbed lejha in-nisa! Il-mara tbiid il-bajd fuq siġra u meta ż-żgħar ifaqqsu, jaqgħu fl-art u jidhlu taħt il-hamrija, fejn joqogħdu jixorbu s-sustanzi mill-għeruf tal-pjanti. Iż-żgħar idumu s-snin jikbru taħt l-art. Meta jkunu kibru biżżejjed, joħorġu mill-art, jitolgħu ma' siġra u jbiddu l-qoxra għal l-aħħar darba. Fil-bidu tas-sajf tara hafna minn dawn il-qxur imwaħħlin maz-zkuk.

t r o m b a @

Servejs hief dwar in-natura għal min għandu imejl


Il-mistoqsija ta' did-darba hija din:

Għandek friefet il-lejl hdejn id-dar tiegħek?

Ibghat għidilna:

1. IVA jew LE
2. Jekk iva, kemm rajt flejla waħda?
3. F'liema raħal/belt toqgħod?
4. X'jismek u x'kunjomok?

Kif juri ismu, il-farfett il-lejl huwa animali li johroġ wara nżul ix-xemx. Spiss ihuf hdejn lampi tad-dawl, għax hemm isib l-ikel favorit: bahrijiet.



Hekk stenna li tara!

...mhux hekk!

Biex tara l-friefet il-lejl, sib lejla kalma u kif tinzel ix-xemx (thallix jidlam ċappa) oqgħod ftieqa jew gallerija, u hares 'il fuq speċjalment lejn xi lampa tat-triq.

Il-farfett il-lejl huwa iżgħar minn għasfur tal-bejt. Għandu titjira hafifa u jtir 'l hawn u 'l hemm qisu ma jżen xejn. Itir fil-baxx, xi sular jew ftit iktar.

Il-friefet il-lejl ihobbu jduru hafna drabi fl-istess hâra, għalhekk mhux kull darba li tara wiehed se jkun differenti. Biex tkun ċert li hemm tnejn, trid tara tnejn fl-istess hin!


Ibghat it-twegiba tiegħek lil tromba@birdlifemalta.org

galeri a galeri a galeri a galeri a

çikonja bajda
graziella farrugia 8




huttaf christian
xuereb 9




Ibaghtulna t-tpingijiet taghkom!
imma mhux ta' pets jew annimali domestiçi. Tinsewx isimkom, l-età u isem l-oġġett

qattus* roxanne
camilleri 11




pitirross martina
cutajar 11




*tip ta' kokka (long-eared owl)


xifa luca
bugelli 13



russett tas-sigar
raisa brincat 9




globigerina edwin
gusman 10




tajra safra annabelle
vassallo 11


gremxula jeffrey
sciberras 13



kiwi david
borg 7



basking shark lynsey
zammit 11



kreaturi mill-hrejjet Griegi



Sean Caruana Webster

Is-Sireni

Fil-mitoloġija Griega, is-Sireni kienu tlieta, jismhom Pisinue, Aglaope u Telksiope. Wahda kienet iddoqq il-flawt, wahda ddoqq il-lira u l-ohra tkanta. Fil-bidu kienu kumpanija ta' l-alla Persefone, imma meta Hades seraqha, is-Sireni ngħataw il-ġwienah biex ikunu jistghu jtru u jfittxu lil Persefone. B'hekk saru nofshom ghasafar, u marru jghixu fuq sikek fnofs ta' baħar max-xatt ta' l-Italja, fejn illum hemm il-gzejjer Li Galli.

Darba Ulisses kellu jbahhar ma' shabu minn hemm. Is-saħhara Ċirçe wissiethom biex isoddu widnejhom bix-xama' waqt dik il-parti tal-vjaġġ biex ma jismghux il-kant tas-Sireni. Lehen is-Sireni kien tant sabih li min kien jismagħhom kien jiggennen, jaqbez il-baħar u jitqatta' biççiet mis-Sireni! Imma Ulisses ried xorta jismagħhom, għalhekk qal lil shabu biex lilu jhalluh jisma' imma jorbtuh ma' l-arblu tal-ġifen. Meta sema' l-ilhna beda jithabat mal-ħbula, imma shabu aktar issikkawh u ma ħarbilhomx, filwaqt li huma ma semghu xejn minħabba x-xama'.

Rakkont iehor jghid li anke l-Argonawti kellhom jghaddu minn hdejn is-Sireni. Dawn użaw tattika differenti. Magħhom kellhom lil Orfeus, mużiçista famuż. Dan beda jkanta mużika li ssahħar, u ġara bil-maqlub: is-Sireni semghu lilu, iġġennu huma, inxtehtu l-baħar u saru blat - il-gzejjer Li Galli!

Sean Caruana Webster

Is-Sireni fil-mitoloġija Griega huma differenti mis-sireni nofshom mara nofshom huta.

Hbieb Falkuni!

Xbajt iwaqqfuni nies johduha mieghi fuq dil-biċċa ta' l-'eco-tax'. Kulhadd sejjer: "Minhabba fikom ta' l-ambjent wahhlulna taxxa ohra."

Jien veru wiehed minn dawk li-ilni hafna nixtieq li tiddahhal eco-tax. U bhali żgur jaħsbuha hafna ambjentalisti oħrajn.

IMMA dit-taxxa ġdida assolutament mhix eco-tax. Li missu sar kien sistema ta' 'rebates' fuq prodotti li huma ta' anqas hsara għall-ambjent. X'inhil rebate? Din tkun ammont ta' flus li tircievi lura wara li tkun xtrajt il-prodott. Per eżempju, nixtri karozza ta' l-elettriku li tiswa Lm1000 u fuqha nhallas it-taxxa bħal fuq kull karozza ohra, per eżempju Lm600. Total = Lm1600. Wara, nibghat formola lil-gvern u jhallasni lura 30% tal-prezz (ghax hija karozza ta' inqas hsara ambjentali). B'hekk il-karozza tiġini Lm1120! Dak il-hlas lura jgħidulu rebate.

Naturalment, dan ir-rebate għandu jkun biss fuq prodotti eco-friendly, bħal friggijiet bla CFCs, magni tal-hasil li jahlu inqas, sapun biodegradabbli eċċ. B'hekk in-nies jithajru iktar jixtru prodotti li ma jhassrux l-ambjent, ghax jiguhom irhas.

Dit-taxxa l-ġdida hija kompletament differenti. Iż-żieda se thares mhux lejn kemm l-oġġett huwa ambjentalment korrett, imma lejn kemm jiswa biex tarmih. Għalhekk il-prezz ta' kull karozza se jżied b'Lm200, bl-iskuża li biex tarmiha jiswa Lm200. M'hemmx distinzjoni jekk il-karozza hiji eco-friendly jew hiji terror għall-ambjent.

Biex niftiehm, li jkolluk taxxa fuq l-iskart jagħmel ukoll sens ambjentali. Imma biex jagħmel sens, irid ikun hemm distinzjoni bejn oġġett u iehor.

Insomma, issa jekk jiġi xi hadd jakkużakom li minhabba l-ambjent għolietlu l-hajja, tafu kif għandkom twieġbu!

Saħhiet


Justin

Justin Vassallo ko-ordinatur FALCO

M'hemmx attivitajiet ġodda tal-Falko, imma ftakru li baqa' Xogħol u Xalar fl-20 Awwissu 2004

FALCO

Żgħażaġh BirdLife Malta



rapporti

Tliet haġġiet lejn Għawdex. Stefan Azzopardi jirrapporta...

Bil-lejl...

L-ewwel kellna n-najt haġġ f'Għawdex (6-7 Ġunju 2004). Dawn it-tip ta' haġġ fid-dlam huma l-unika mixjiet li tissogra tagħmel fis-shana tas-sajf Malti! Għawdex dejjem sabih, u waqt in-najt haġġ gawdejniet fis-skiet u ż-żiffa ta' bil-lejl. Qbadna l-vapur filghaxija miċ-Ċirkezza, wasalna l-iMgarr u bdejna mexjin madwar ix-xatt. Ma tantx domna nimxu, u waqt il-mixja vera hadna gost ghax barra li sibna hafna xi nghidu, stajna nammiraw sema mimlija kwiekeb, haġa li ma tantx narawha Malta minhabba l-hafna dwal li għandna.

fuq l-irdum...

Imbagħad kellna attività ohra, fejn ukoll irqadna Għawdex. Dan kien meta morna **bil-lejl biex nisimghu ċ-ċief** (17-18 Lulju 2004). Dhalna l-iMgarr tard wara nofsinhar, u wara mixja mal-kosta u għawma biex nifriskaw ftit, wasalna Ta' Ċenċ. Waqt il-mixja rajna **3 swejdiet** u smajna ukoll **pispisella**, li għarafnieha mill-għajta tipika. X'hin wasalna Ta' Ċenċ laqitna x-xena ta' qtajja ta' **ċief** jingabru 'l barra mill-irdum, biex malli jidlam jidhlu lejn il-kolonja ta' bejtiet li jkollhom fl-irdum. Fil-ftit dawl li kien fadal frixna l-afarijiet fl-art u ntfajna bilqieghda nistennew iċ-ċief diehel. Malli dalam bdejna nisimghuhom, eluf ta' ċief jgħajtu u jnewhu - esperjenza li ma ninsewhiex malajr Irqadna, u filghodu qomna u nżilna x-Xlendi bil-mixi biex ngħumu. Fit-triq rajna diversi **bliebel**, **6 merilli** u qatgħa **runduni**.

...u taħtu!

Il-qtajja ta' ċief li rajna minn fuq l-irdum meta morna Ta' Ċenċ rajnihom HAFNA iktar mill-vicin meta ftit granet qabel morna **bid-dghajsa taħt l-istess irdum** (14 Lulju 2004), apposta biex narawhom. Meta ċ-ċief jingabar f'qatgħat fuq il-baħar jissejjah rafting, fenomenu spettakolari u kurjuż. Iċ-ċief kollu tal-kolonja jingabar fdawn irrafts biex jistenna d-dlam, halli mbagħad jidhul fil-bejtiet. Bla ma jaf, iċ-ċief jipprovdi lilna l-berdwoċers okkażjoni tremenda biex narawh u ngawduh ;-). Ix-xeni li rajna waqt din il-harġa inessuk li qieghed Malta, ghax mhux biss rajna ċ-ċief f'numri kbar, imma rajnieh vicin immens tad-dghajsa, kif jixhed ir-ritratt li ha Matthew

Stefan Azzopardi



IL-FORESTAZZJONI

Elisabeth Conrad

**Mhux faċli timmagina d-dinja tagħna bla foresti.
Mela GHALIEX ghadna qed neqirduhom?**

Il-foresti importanti immens. Importanti għax jarmu hafna ossiġnu fl-arja, għax jiehdu hafna carbon dioxide mill-arja, għax jirregolaw il-klima u jżidu l-umdità fl-arja, għax jifurmaw hamrija ġdida u jħarsuha milli tintilef. Importanti għax huma d-dar ta' hafna mill-flora u fauna tad-dinja (sa 70%, skond xi xjenzati). Importanti għax minnhom ahna stess niehdu ikel, medicina u injam, u għax tant eluf ta' nies madwar id-dinja jiddependu mill-foresti għall-ghixien tagħhom.

Minkejja dan kollu, il-foresti ghadhom jinqatghu b'rata allarmanti. F'dawn l-aħħar snin tant żdiedet id-deforestazzjoni li l-qtugħ m'għadux sostenibbli. Għalfejn dil-ferneżija ta' qtugħ?

biedja

Forsi l-ikbar kaġun ta' qerda tal-foresti hija l-biedja. Azjendi kbar ta' l-agrikoltura kull sena jqaċċtu wesgħat enormi ta' foresta tropikali. Fuq dik l-art imbagħad ikabbru prodotti mhux biex nikluhom ahna, imma biex jagħlfu miljuni ta' baqar għall-industrija Amerikana tal-hamburgers.

injam

Raġuni oħra hija l-injam. Hafna ghamara ssir minn injam tropikali bħall-kewba u iroko. Hafna sigar tropikali ma jikbrux gozz flimkien ta' l-istess speċi, imma mxerrdin wahdiet 'l hawn u 'l hemm fil-foresti. Il-problema hi li l-makkinarju ġgantesk li jużaw biex iġorru l-injam jispiċċa jiċċattja meded sħaħ ta' foresta minn kull fejn jgħaddi, bir-riżultat li biex tingabar sigra wahda jtkissru mijiet oħrajn! L-industrija tal-karti wkoll tixkuma meded vasti ta' foresta kull sena.

faqar

Kaġun ieħor huwa l-faqar. Fejn hemm il-faqar m'hemmx kukers, u n-nies isajru l-ikel fuq nar mikxuf tal-hatab. Biex isibu biżżejjed injam kuljum għall-huġġieġa, in-nies qed ikomplu jqaċċtu u joqtlu iktar u iktar sigar Hafna artijiet fl-Afrika llum huma deżert proprju minhabba f'hekk.

Ahna x'nistghu nagħmlu?

- Nixtru prodotti forest-friendly, eż: nagħzlu kartolini li fuqhom jghidlek li ġew minn foresti sostenibbli.
- Niktbu, inpingu u nipprintjaw fuq żewġ naħat tal-karti.
- Waqt barbikjus ma nużawx platti tal-karti disposable.
- Nużaw karta riċiklata - din tkun magħmula minn karti oħrajn, u dan jiffranka iktar injam u iktar sigar
- Nifirdu karti mormijin minn skart ieħor, biex dan jinġabar biex isir karta riċiklata.
- Inħajru l-iskola u l-ghalliema biex jixtru u jużaw huma wkoll karta riċiklata - l-iskejjel jużaw hafna u hafna karti.
- Nikkonvinċu lill-ġenituri ma jixtrux ghamara ta' njam tropikali, imma jagħzlu injam bħal ta' l-abjad, ta' l-aħmar, ballut eċċ.
- Nadottaw sigra fil-Foresta 2000 tal-BirdLife!
- Inżuru websajts bħal www.saverainforest.net u www.therainforestsites.com - dawn għandhom sponsors li jagħtu flus għall-harsien tal-foresti skond kemm nies iżuru l-websajts - anke b'sempliċi klikk tal-maws tista' tgħin lis-sigar!

Bilhaqq, Il-Huttafa dejjem nistampawha fuq karta riċiklata!

mid-djarju tal-berdwoċer

Jason Aloisio

mejju

Matul Mejju kompla jidher hafna tajr tal-passa. Filwaqt li l-**kuċċard** naqqas sew, baqghu jidhru xi **spanjuletti** u **isqra tal-hannieqa** u żdiedu l-**bies tar-regina** u ż-**zumbrelli**. Fir-riserva ta' l-Ghadira reġgħet niżlet **arpa**. Ghalkemm mhux f'numri kbar, żdiedet ukoll il-lista ta' l-għasafar tal-plajja: **monakell** (li kompla jbejjiet l-Ghadira), **tertux**, **pispisell aħmar** u xi **ċuvett** u **pispisella tax-xifa** fost l-ohrajn. Il-**huttaf** naqqas sew imma l-**hawwief** baqa' jidher fi qtajjiet imdaqqsin. Mal-qtajjiet kbar ta' **rundun** dehru wkoll xi **rundun kannelli** u **rundun żaqqu bajda**. Ghaddew l-aħhar qatgħat **qerd in-naħal** u l-aħhar **tajr isfar** u xi ftit **farruġ**. Kif għalaq l-istaġun tal-kaċċa żdied jidher il-**gamiem**.

Fost għasafar li mhux soltu jiġu daż-żmien dehru **russett griz**, **malvizz**,

pitirross u **sarsella**, u anke xi għasafar rari bħar-**rožinjol tax-xagħri** u l-**kaċċamendula ħamra**.

Fir-riserva tas-Simar, il-**bufula tal-qasab** bdiet taħseb għall-bejta. Buful iehor tal-passa inkluda l-**bekkafik** u l-**bekkafik isfar**, fost ohrajn.



zumbrell

ġunju

F'Ġunju l-għasafar donnhom jiehdu vaganza bħat-tfal ta' l-iskola, għax f'it li xejn ikun hawn x'tara. Għalhekk tiffa' harstek lejn dawk il-ftit għasafar li jbejtu f'pajjiżna. Kellna għadd ta' rekords ta' bejtiet ta' **bliebel** u **buful aħmar**, u magħhom ta' **durrajs** jgħanni. Dawn l-għasafar m'għadhomx komuni bħalma kienu darba. Instabu wkoll xi bejtiet tal-**kaċċamendula** u taż-**żanzarell tat-tikek**. Bejjet par huttaf il-Buskett, (ara paġ3), u forsi bejjet ukoll l-**sturnell**.

F'wahdjet jew numri żgħar hafna dehru xi **regina tal-huttaf**, **bilblun**, **tudun**, **gamiem**, **kuċċard**, **fras-servjent** u **paletta** (l-aħhar tnejn l-aktar l-Ghadira). Tfaċċaw ukoll xi **sponsuni**, **vrieden**, **ċirlewwa bumunqar** u **girwiel prim**.

Brimba kbira u insett stramb!

Għażiż Editor,

Qrajt b'interess l-artiklu *Brimba Ġdida* (Hutt62). Ahna kellna waħda bħalha mqabba mal-ventijiet tat-televisin fuq il-bejt. Ratha l-Mamà l-ewwel meta telgħet tonxor il-ħwejjeġ. Il-brimba kellha għanqbuta kbira hafna u kienet tiċċaqlaq mar-rih. Ommi mill-ewwel ratha kemmxejn stramba bl-istrixxi bojod u suwed. Mingħalija rajnieha bejn Jannar u April. Ma nafux x'sar minnha, jekk kilhiex xi għasfur.


Waqt li kont qed nikteb, wasal missieri d-dar u sab dan li qisu żunżan b'saqajh sufin oranġjo u l-koxox suwed, qishom tal-brimba tarantula, imma sitta flok tmienja. Għandu żewġ antenni żgħar hafna u munqar iswed. Il-ġwienah trasparenti fil-kannella ċar bil-vini. L-abdomen irrigat iswed u oranġjo. Twil pulzier. Tista' tghidli xi haġa fuqu, jekk hux ġdid ukoll, għax missieri qalli li mhux membru tan-naħal ta' l-għasel. Ipprovajt inpingih kif naf. Grazie.



Stephanie Agius
Rahal Gdid

Għażiża Stephanie,

Ikolli ngħid li jien ukoll qrajt b'interess l-ittra tiegħek! Iva, dik il-brimba li sibtu fuq il-bejt setgħet kienet l-*Argiope trifasciata*. Setgħet kienet ukoll l-*Argiope lobata*, brimba li wkoll għandha strixxi suwed u bojod, imma li hija iktar komuni u mxerrda. Però ma niskantax li kienet il-ġdida. Minn mindu hrigna l-aħhar Huttafa, diġà bagħtulna ritratt



Argiope lobata

ta' l-istess speċi minn Għawdex! Jiġifieri hija żgur iktar mifruxa milli konna qed naħsbu. Kif tara, kollox jiddependi minn kemm nosservaw id-dettalji tan-natura madwarna.

U inti tidher osservanti sew, għax tajtni deskrizzjoni tajba hafna ta' dak l-insett li sab missierek. Minn dak li ktibt u pingejt,

jidher li huwa nahla minn dawk li jgħidulhom **solitary bees**. Jgħidulhom hekk għax jgħixu wehidhom, mhux f'familji bħan-naħla ta' l-għasel. Għandna diversi speċi minn dan in-naħal f'Malta, uħud komuni, ohrajn rari, u uħud jixxiebhu mhux hażin. Iktar minn hekk ma nistax inkun ċert.

Ibqa' żomm għajnejk miftuhin, hu nota ta' dak li jinteressak, u li tkun tixtieq ibgħat staqsina. Ftakar ukoll biex dejjem turi rispett lejn kull animal li ssib - osservah u studjah bla ma tfixklu jew toqtlu.


L-Editor

zur il-websajt tagħna...

www.birdlifemalta.org

Trid iljunfant biex iżommlok lapes?

Flok ma toqghod tixtri pencil-holder, għax ma taghmilx wiehed int?



Għandek bżonn

bott għoli xi 10cm • kolla • mqass • krejons jew feltpens • karta griża • għajnejn jiċċaqalqu


Kif taghmel

- 1 Aħsel il-bott u neħhilu l-karta li jkollu.
- 2 Aqta' biċċa mill-karta griża, biżżejjed biex tiksi l-bott minn barra. Waħhalha mal-bott bil-kolla.
- 3 Itwi biċċa (15cmx10cm) karta griża min-nofs u fuqha pingi forma ta' widna.
- 4 Qasqas madwar il-forma u meta tiftah il-karta jkollok żewġ widnejn l-istess.
- 5 Itwi 1cm min-naha ta' ġewwa tal-widnejn. Aghmel qatgħa f'nofs it-tinja u itwi nofsa 'l quddiem u nofsa lura. Dan biex meta twaħhalhom mal-bott, il-widnejn jibqgħu mahruġin 'il barra.
- 6 Aqta' t-tromba u obromha billi tgerber nofsa madwar lapes. Pingi l-imnifsejn u t-tikmix tat-tromba.
- 7 Itwi 1cm min-naha ta' fuq u waħhal it-tromba mal-bott.
- 8 Waħhal l-għajnejn jċċaqalqu. Jekk m'għandekx, pingihom fuq karta, qasqas u waħhal.
- 9 Pingi l-halq taht it-tromba. Żid dettalji ohra, ez nejbiet.

Janet Gerardi

Għal kull membru li ddaħhal fil-Klabb inti tiegħu

- 3 pitazzi
- stiker bil-kulur
- 10 punti fil-Huttagfattiva



Hajjar lil sħabek u lil hutek jidhlu fil-Klabb...
Tihom kopja ta' dil-formola biex jimlewha...
Imla isfel nett id-dettalji tiegħek stess...
Ibghat kollox lil BirdLife Malta, flimkien mal-Lm2 tal-membri l-ġdid.

Dettalji tal-membri l-ġdid	Isem	_____
	Indirizz	_____


	postcode	_____
	Data tat-twelid	_____
	Telefon	_____

Dettalji tiegħek stess	Isem	_____
	Indirizz	_____

	postcode	_____
	Membership number	_____
	Telefon	_____



Tqattax il-magażin - aghmel kopja!

Ribena



SPOT THE DIFFERENCE COMPETITION

There are 6 differences for you to find!




FUN PACKED FOR THIRSTY KIDS ON THE GO

Ready to drink **RIBENA** that's bursting with Vitamin C goodness. No artificial Colour, Flavour or Sweetener.

Xarba tajba u sustanzjuża b'toghma tal-blackcurrant hi r-RIBENA. Minfiabba li l-gisem ma jipproduċix Vitamina C, għandha bżonn insibu sorsi differenti ta' din il-vitamina, li hi tant bżonjuża għalina koll.

Ribena fiha tliet darbiet aktar Vitamina C mil-larinj!



ISEM:

INDRIZZ:

Inmarka d-differenzi u ibgħat il-pagna lil Kompetizzjoni Ribena, Simonds Farsons Cisk plc, Notabile Road, Mriehel BKR 01